

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే

॥ ఏకపంచాశః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ ఏకపంచాశః సర్గః ॥

మార్గే సుమంత్రేణ దుర్వాససో ముఖాదాకర్ణితాం భృగుశాపకథాం కించిద్  
భావవృత్తం చ వర్ణయిత్వా దుఃఖాన్వితాయ లక్ష్మణాయ సాంత్వనాదానం

తథా సంచోదితః సూతో లక్ష్మణేన మహాత్మనా |  
తద్ వాక్యమృషిణా ప్రోక్తం వ్యాహర్తుముపచక్రమే || 7.51.1 ||

పురా నామ్నా హి దుర్వాసా అత్రేః పుత్రో మహామునిః |  
వసిష్ఠస్యాశ్రమే పుణ్యే వార్షిక్యం సమువాస హ || 7.51.2 ||

తమాశ్రమం మహాతేజాః పితా తే సుమహాయశాః |  
పురోహితం మహాత్మానం దిదృక్షురగమత్ స్వయం || 7.51.3 ||

స దృష్ట్వా సూర్యసంకాశం జ్వలంతమివ తేజసా |  
ఉపవిష్టం వసిష్ఠస్య సవ్యపార్శ్వే మహామునిం || 7.51.4 ||

తౌ మునీ తాపసశ్రేష్ఠౌ వినీతో హ్యభ్యవాదయత్ |  
స తాభ్యాం పూజితో రాజా స్వాగతేనాసనేన చ || 7.51.5 ||

పాద్యేన ఫలమూలైశ్చ ఉవాస మునిభిః సహ |  
తేషాం తత్రోపవిష్టానాం తాస్తాః సుమధురాః కథాః || 7.51.6 ||

బభూవుః పరమర్షీణాం మధ్యాదిత్యగతేఽహని |  
తతః కథాయాం కస్యాంచిత్ ప్రాంజలిః ప్రగ్రహో నృపః || 7.51.7 ||

ఉవాచ తం మహాత్మానమత్రేః పుత్రం తపోధనం ।  
భగవన్ కిం ప్రమాణేన మమ వంశో భవిష్యతి ॥ 7.51.8 ॥

కిమాయుశ్చ హి మే రామః పుత్రాశ్చాన్యే కిమాయుషః ।  
రామస్య స సుతా యే స్యుస్తేషామాయుః కియద్ భవేత్ ॥ 7.51.9 ॥

కామ్యయా భగవన్ బ్రూహి వంశస్యాస్య గతిం మమ ।  
తచ్ఛ్రుత్వా వ్యాహృతం వాక్యం రాజ్ఞో దశరథస్య తు ॥ 7.51.10 ॥

దుర్వాసాః సుమహాతేజా వ్యాహర్తుముపచక్రమే ।  
శృణు రాజన్ పురా వృత్తం తదా దేవాసురే యుధి ॥ 7.51.11 ॥

దైత్యాః సురైర్భర్త్యమానా భృగుపత్నీం సమాశ్రితాః ।  
తయా దత్తాభయాస్తత్ర న్యవసన్నభయాస్తదా ॥ 7.51.12 ॥

తయా పరిగృహీతాంస్తాన్ దృష్ట్వా క్రుద్ధః సురేశ్వరః ।  
చక్రేణ శితధారేణ భృగుపత్న్యాః శిరోఽహరత్ ॥ 7.51.13 ॥

తతస్తాం నిహతాం దృష్ట్వా పత్నీం భృగుకులోద్వహః ।  
శశాప సహసా క్రుద్ధో విష్ణుం రిపుకులార్దనం ॥ 7.51.14 ॥

యస్మాదవధ్యాం మే పత్నీమవధీః క్రోధమూర్ఛితః ।  
తస్మాత్ త్వం మానుషే లోకే జనిష్యసి జనార్దన ॥ 7.51.15 ॥

తత్ర పత్నీవియోగం త్వం ప్రాప్స్యసే బహువార్షికం ।  
శాపాభిహతచేతాస్తు స్వాత్మనా భావితోఽభవత్ ॥ 7.51.16 ॥

అర్చయామాస తం దేవం భృగుః శాపేన పీడితః ।  
తపసాఽఽరాధితో దేవో హ్యబ్రవీద్ భక్తవత్సలః ॥ 7.51.17 ॥

లోకానాం సంప్రియార్థం తు తం శాపం గృహ్యముక్తవాన్ |  
ఇతి శప్తో మహాతేజా భృగుణా పూర్వజన్మని || 7.51.18 ||

ఇహాగతో హి పుత్రత్వం తవ పార్థివసత్తమ |  
రామ ఇత్యభివిఖ్యాతస్త్రిషు లోకేషు మానద || 7.51.19 ||

తత్ ఫలం ప్రాప్స్యతే చాపి భృగుశాపకృతం మహత్ |  
అయోధ్యాయాః పతీ రామో దీర్ఘకాలం భవిష్యతి || 7.51.20 ||

సుఖినశ్చ సమృద్ధాశ్చ భవిష్యంత్యస్య యేఽనుగాః |  
దశవర్షసహస్రాణి దశవర్షశతాని చ || 7.51.21 ||

రామో రాజ్యముపాసిత్యా బ్రహ్మలోకం గమిష్యతి |  
సమృద్ధైశ్చాశ్వమేదైశ్చ ఇష్టా పరమదుర్జయః || 7.51.22 ||

రాజవంశాంశ్చ బహుశో బహూన్ సంస్థాపయిష్యతి |  
ద్వౌ పుత్రౌ తు భవిష్యేతే సీతాయాం రాఘవస్య తు || 7.51.23 ||

స సర్వమఖిలం రాజ్ఞో వంశస్యాహ గతాగతం |  
ఆఖ్యాయ సుమహాతేజాస్తూష్ణిమాసీన్మహామునిః || 7.51.24 ||

తూష్ణిభూతే తదా తస్మిన్ రాజా దశరథో మునౌ |  
అభివాద్య మహాత్మానౌ పునరాయాత్ పురోత్తమం || 7.51.25 ||

ఏతద్ వచో మయా తత్ర మునినా వ్యాహృతం పురా |  
శ్రుతం హృది చ నిక్షిప్తం నాన్యథా తద్ భవిష్యతి || 7.51.26 ||

సీతాయాశ్చ తతః పుత్రావభిషేక్ష్యతి రాఘవః |  
అన్యత్ర న త్వయోధ్యాయాం మునేస్తు వచనం యథా || 7.51.27 ||

ఏవం గతే న సంతాపం కర్తుమర్హసి రాఘవ ।  
 సీతార్థే రాఘవార్థే వా దృఢో భవ నరోత్తమ ॥ 7.51.28 ॥

శ్రుత్వా తు వ్యాహృతం వాక్యం సూతస్య పరమాద్భుతం ।  
 ప్రహర్షమతులం లేభే సాధు సాధ్వితి చాబ్రవీత్ ॥ 7.51.29 ॥

తతః సంవదతోరేవం సూతలక్ష్మణయోః పథి ।  
 అస్తమర్కే గతే వాసం కేశిన్యాం తావథోషతుః ॥ 7.51.30 ॥

॥ ఇత్యార్థే శ్రీమద్రామాయణే వాల్మీకీయే ఆదికావ్యే  
 ఉత్తరకాండే ఏకపంచాశః సర్గః ॥